

ДОПОЛНИТЕЛНИ УСЛОВИ

ЗА ОСИГУРУВАЊЕ НА ПРЕТПЛАТНИЦИ ОД ПОСЛЕДИЦИ НА НЕСРЕКЕН СЛУЧАЈ (НЕЗГОДА)

Член 1 - ОПШТИ ОДРЕДБИ

(1) Општите услови за осигурување на лица од последици на несрекен случај (незгода) и овие Дополнителни услови за осигурување на претплатници од последици на несрекен случај (незгода) - (во понатамошен текст: Дополнителни услови) се составен дел на договорот за осигурување на претплатници од последици на несрекен случај (незгода), што договорувачот на осигурувањето го склучува со Акционерското друштво за осигурување Еуролинк - Скопје (во понатамошен текст: Осигурувач).

(2) Договорувач на осигурувањето во смисла на овие Дополнителни услови може да биде секое претпријатие кое сака да ги осигура своите претплатници..

(3) Лицата што се осигуруваат според овие Дополнителни услови се осигурени без оглед на нивната здравствената состојба, општата работна способност и годините на живот, како и без плаќање на зголемена премија во смисла на член 9 став (3) од Општите услови, освен лицата потполно лишени од деловна способност кои во секој случај се исклучени од осигурувањето.

Член 2 - НАЧИН НА СКЛУЧУВАЊЕ НА ДОГОВОРОТ

(1) Ако во полисата поинаку не е договорено, осигурувањето започнува во 24,00 часот на оној ден кој во полисата е означен како почеток на осигурувањето за сите претплатници кои што тој ден биле редовни претплатници. За секој нов претплатник што се претплатил по почетокот на осигурувањето, осигурувањето започнува во 24,00 часот на оној ден кога е извршена уплатата на касата на договорувачот, односно во пошта или банка.

(2) За секој одделен претплатник осигурувањето престанува да важи во 24,00 часот на оној ден, кога го изгубил својството на претплатник.

Член 3 - ОБВРСКИ НА ОСИГУРУВАЧОТ

(1) Ако претплатник е правно лице (организација и слично), осигурувачот е во обврска само тогаш кога договорувачот писмено му го соопштил името и презимето, занимањето и местото на престој на лицето на кое треба да се однесува осигурувањето или сите лица на кои се однесува осигурувањето или на сите лица според бројот на претплатниците, ако претплатата е колективна.

(2) Кога одделен претплатник (физичко лице) има повеќе претплати кај ист договорувач, за него во секој случај секогаш важи само едно осигурување.

Член 4 - НАЧИН И РОКОВИ ЗА ПРЕСМЕТУВАЊЕ И ПЛАЌАЊЕ НА ПРЕМИЈА

(1) Пресметката на премијата се врши во рокот означен во полисата за осигурување, според фактичкиот број на осигурените претплатници.

(2) Договорувачот е должен да му ја плаќа договорената премија на осигурувачот за сето времетраење на осигурувањето во рокот договорен во полисата.

(3) Ако е договорено месечно плаќање договорувачот е должен да му ја достави на осигурувачот пресметката на премијата до 30-ти секој месец за изминатиот месец и истовремено да му го дозначи вкупниот износ на премијата според пресметката без оглед дали премијата ја плаќа од свои средства или ја наплатува од претплатниците. Месечната премија се пресметува врз основа на бројната состојба на претплатниците на крајот на секој календарски месец.

(4) Месечната премија за ова осигурување е неделива. Таа се плаќа во полн месечен износ за секој претплатник без оглед кога во текот на месецот започнало осигурувањето за секој одделен осигуреник.

(5) Договорувачот е должен да му ја достави на осигурувачот евиденцијата и документацијата од која може да се утврди правилноста на извршената пресметка и дознаката на премијата.

ДОПОЛНИТЕЛНИ УСЛОВИ ЗА ОСИГУРУВАЊЕ НА ПРЕТПЛАТНИЦИ
ОД ПОСЛЕДИЦИ НА НЕСРЕКЕН СЛУЧАЈ (НЕЗГОДА)

(6) Ако премијата се испраќа по пошта, се смета дека е платена во 24,00 часот оној ден кога е уплатена во пошта, а ако се плаќа со вирман се смета дека е платена во 24,00 оној ден, на кој е предаден вирманскиот налог во банка.

(7) Обврската на осигурувачот спрема секој осигуреник поединечно постои и кога договорувачот не ја уплатил премијата во предвидениот рок, ако осигурениот случај настане за времетраење на осигурувањето во смисла на член 6 и 19 од Општите услови.

Член 5 - ОБВРСКИ НА ОСИГУРУВАЧОТ КОГА ОСИГУРЕНИТЕ ЛИЦА СЕ ПОМЛАДИ ОД 14 ГОДИНИ ИЛИ ПОСТАРИ ОД 75 ГОДИНИ

(1) Ако поради несрекен случај настапи смрт на осигуреникот помлад од 14 години, осигурувачот е во обврска да исплати на име на трошоци за погреб договорената осигурена сума за случај на смрт, но најмногу до износот кој како максимален е утврден со Одлука на Одборот на Директори на Акционерското друштво за осигурување Еуролинк - Скопје.

(2) Кога лицето што претрпело несрекен случај е постаро од 75 години, осигурувачот е во обврска да исплати 50% од сумата која би требало да ја исплати.

Член 6 - ПРИЈАВА НА НЕСРЕКЕН СЛУЧАЈ

(1) Договорувачот на осигурувањето е должен да го пријави на осигурувачот секој несрекен случај што му настанал на осигуреникот во рокот предвиден со член 13 од Општите услови и да му ги даде сите потребни известувања за утврдување и постоење на висината на неговата обврска.

(2) Договорувачот е во обврска да му издаде потврда за тоа дека лицето што претрпело несрекен случај, е опфатено со осигурувањето во својство на претплатник.

Член 7 - ЗАВРШНИ ОДРЕДБИ

Овие Дополнителни услови важат со Општите услови за осигурување лица од последици на несрекен случај, а во колку се во спротивност со содржината на Општите услови, важат овие Дополнителни услови.

Овие Дополнителни услови ги донесе Одборот на директори на Акционерското друштво за осигурување Еуролинк - Скопје на својата 3-та редовна седница одржана на 25.02.2003 година со одлука бр. 0202-72/48 со примена од 25.02.2003 година
